

बीउ बिजनको दीर्घकालीन राष्ट्रिय सोच
सन् २०१३ - २०२५
(बीउ बिजन क्षेत्रको बिकास रणनीति)

मूल दस्तावेजको सारांश

नेपाल सरकार
कृषि बिकास मन्त्रालय
राष्ट्रिय बीउ बिजन समिति
बीउ बिजन गुणस्तर नियन्त्रण केन्द्र
हरिहरभवन, ललितपुर

२०७० बैशाख

बीउ बिजनको दीर्घकालीन राष्ट्रिय सोच सन् २०१३ - २०२५

सारांश

बालीका नयाँ जातहरू तथा गुणस्तरीय बीउ कृषि उत्पादनमा वृद्धि तथा खाद्य सुरक्षामा दीगो सुधारका लागि सबैभन्दा उपयुक्त माध्यम हुन् । बीउ बिजनको दीर्घकालीन सोच २०१३ - २०२५ को तयारीका क्रममा पूर्व प्रकाशित सन्दर्भ सामग्रीहरूको गहन अध्ययन, कार्यक्षेत्रको भ्रमण र सरोकारवालाहरूसँग छलफल गर्ने कार्यहरू भए । यो दस्तावेज नेपालको बीउ बिजन विकास रणनीतिका लागि दीर्घकालसम्म उपयोगमा आउने हिसाबले एउटा उपयोगी, समष्टिगत तथा तथ्यमा आधारित सामग्रीका रूपमा विकास गरिएको छ । यसले गुणस्तरीय बीउमा आत्मनिर्भर, आयात प्रतिस्थापन तथा निर्यात प्रवर्द्धनका माध्यमबाट उत्पादन वृद्धि गर्ने, आम्दानी बढाउने र रोजगारीका अवसरहरू सृजना गर्ने लक्ष्य राखेको छ । बीउ बिजनको दीर्घकालीन सोचको अवधारणात्मक प्रारूप बीउ बिजन मूल्य शृंखलाका अवयवहरू: जातीय विकास तथा सम्बर्द्धन, बीउ उत्पादन, बीउ प्रशोधन तथा तयारी, बीउ बजारीकरण, र बीउ उपयोगमा आधारित छ । यो दीर्घकालीन सोचले यस क्षेत्रलाई रणनीतिक मार्गदर्शन तथा पहुँचविन्दु प्रदान गर्नुका साथै तोकिएको समयविधि भित्र खास खास उपलब्धि र त्यसबाट पर्ने प्रभावको बारेमा जानकारी दिन्छ । साथै, यसले नेपालमा दीगो बीउ बिजन प्रणाली विकासको अपेक्षित उपलब्धि हासिल गर्न आवश्यक पर्ने प्रमुख रणनीतिहरू, प्रकृया तथा उत्पादन सामग्रीका बारेमा सुझाव दिन्छ ।

बीउ बिजनको दीर्घकालीन सोचले सन् २०२५ सम्ममा स्थान विशेषमा बढी उत्पादन दिने प्रतिस्पर्धात्मक बालीका जातहरूको सिफारिश संख्या दोब्बर हुने अपेक्षा गरेको छ । औपचारिक बीउ प्रणालीबाट उत्पादन हुने बीउको परिमाण तीन गुणाले बृद्धि हुनेछ । बीउ प्रतिस्थापन दर वृद्धि भै खाद्यान्न बालीको हकमा कम्तिमा २५ प्रतिशत र तरकारी बालीको हकमा ९० प्रतिशत पुग्नेछ । यो सोचले गरीब, महिला तथा सीमान्तकृत वर्गमा खाद्य सुरक्षाको प्रत्याभूति दिलाउन महत्वपूर्ण योगदान दिनेछ । सन् २०२५ सम्ममा कूल खान योग्य खाद्यान्न उपलब्धता ८० लाख मेट्रिक टन पुग्नेछ जसको चालु मूल्य करिब २ खर्ब नेपाली रुपैयाँ हुनेछ ।

लक्षित उद्देश्य हासिल गर्नको लागि बीउ बिजनको दीर्घकालीन सोचले चारवटा रणनीतिक मार्गदर्शनहरू प्रस्ताव गरेको छ:

- (१) स्थानीय एवं वाह्य श्रोतबाट प्राप्त हुने आनुवांशिक भण्डारको उपयोग गरी जातीय विकास, उन्मोचन र सम्बर्द्धन कार्यलाई बलियो बनाउने ।
- (२) बीउ बिजन गुणस्तर नियन्त्रण सम्बन्धी सेवा चुस्त रूपमा प्रदान गरी सरकारी, सामुदायिक तथा निजी क्षेत्रलाई बीउ उत्पादन, प्रशोधन तथा तयारीमा सहयोग गर्ने ।
- (३) बीउ व्यवसायीहरूको व्यापारिक क्षमता अभिवृद्धि गर्ने तथा बीउ बिजनसँग सम्बन्धित भौतिक पूर्वाधारमा लगानी गर्ने ।
- (४) स्थानीय आनुवांशिक श्रोत समेतको उपयोग गरी कृषकले राम्रा मध्येबाट उपयुक्त जात छनौट गर्न सक्ने अवस्थामा पुऱ्याउने तथा त्यस्ता जातको गुणस्तरीय बीउको उपयोग प्रवर्द्धन गर्ने ।

यी रणनीतिहरूको अनुशरणबाट व्यवसायिक संस्कार भएका चुस्त एवम् प्रभावकारी सरकारी, सामुदायिक तथा निजी स्तरका बीउसँग सम्बन्धित संस्थाहरूको विकासका लागि उपयुक्त नीतिगत वातावरण बन्न सक्ने अपेक्षा गरिएको छ । बीउ बिजनको दीर्घकालीन सोचको कार्यान्वयनले लैंगिक समता तथा सामाजिक समावेशीकरणका अलावा खाद्य सुरक्षा, रोजगारी श्रृजना, जैविक विविधताको संरक्षण, तथा जलवायु परिवर्तनको असर न्यूनीकरण तर्फ देशलाई लैजाने अपेक्षा गरिएको छ ।

१ परिचय

उपयुक्त किसिमको बीउ विजन प्रणालीले उत्पादन वृद्धि उच्च बनाई देशको कृषि क्षेत्रलाई दीगो र सबल बनाउँछ । कृषि क्षेत्रले अझै पनि नेपाली अर्थतन्त्रको सबैभन्दा ठूलो हिस्सा ओगटेको छ र यस क्षेत्रको विकास भन्नाले कृषि उत्पादनको परिमाणात्मक तथा गुणात्मक वृद्धिलाई बुझाउँछ । साथै, गुणस्तरीय बीउको प्रयोगले ३० प्रतिशत सम्म उत्पादन बढ्छ, भन्ने कुरा स्थापित मान्यता बनी सकेको छ । यिनै विविध कारणहरूले गर्दा कृषि क्षेत्रको समग्र विकासमा बीउ विजनको महत्वपूर्ण भूमिका रहेको देखिन आउँछ ।

उपयुक्त जात, उपयुक्त समय, सुपथ मूल्य तथा आवश्यक परिमाणमा गुणस्तरीय बीउको पहुँच कृषकहरू समक्ष पुग्दा बहुसंख्यक नेपाली जनताको जीवनस्तर सुधारमा सहयोग पुऱ्याउँछ । कृषि उत्पादनमा बीउ विजनको गहन भूमिकालाई मध्यनजर राख्दै यस क्षेत्रमा संलग्न सरोकारवालाहरूले नेपालमा एउटा प्रयोगमा ल्याउन सजिलो, बृहत, र प्रमाणमा आधारित बीउ विजनको दीर्घकालीन सोचको आवश्यकता महशुस गरेका छन् । बीउ विजनको दीर्घकालीन सोचले खाद्यान्न उत्पादन बढाउने तथा गुणस्तरीय बीउको उपलब्धता वृद्धि गरी आयात प्रतिस्थापन तथा निर्यात प्रवर्द्धन गर्ने लक्ष राखेको छ । बीउ विजनसंग सम्बन्धित मूलभुत समस्याहरू जस्तै: कम उत्पादनशील बालीका जातहरूको प्रयोग, प्रयोगमा आइरहेका जातहरूको संरक्षण तथा व्यवस्थापन अभाव, विदेशमा उत्पादित बीउको अत्याधिक आयात, तथा आवश्यक परिमाणमा गुणस्तरीय बीउको अभाव, आदिले बीउ विजनको दीर्घकालीन सोच तयार गर्ने कुरामा बल पुऱ्याएका छन् । यसका अलावा, नेपाली बीउ विजन क्षेत्र सिमित मात्रामा उपलब्ध बीउ प्रशोधन तथा भण्डारण सुविधा, कमजोर बजार संयन्त्र, न्यून बीउ प्रतिस्थापन दर, अपरिपक्व बीउ कम्पनीहरू तथा दक्ष जनशक्तिको अभाव जस्ता अप्ठ्याराहरूबाट गुञ्जिन बाध्य छ । तसर्थ, बीउ विजनको दीर्घकालीन सोचको मुख्य उद्देश्य यी समस्याहरूको सम्बोधन गर्दै एउटा मजबुत बीउ विजन प्रणाली स्थापना गर्न आवश्यक कार्यहरू गर्ने रहेको छ ।

१.१ कार्यविधि

बीउ विजनको दीर्घकालीन सोचको मस्यौदा तयार गर्न अनुभवी परामर्शदाताहरूको एउटा टोली बनाइएको थियो । यो टोलीबाट विभिन्न बालीसंग सम्बन्धित अनुसन्धान केन्द्रहरू, बीउ विजन प्रशोधन केन्द्रहरू, बीउ विजन परीक्षण प्रयोगशालाहरू, शिक्षण संस्थाहरू, स्थानीय तथा अन्तर्राष्ट्रिय गैह्र सरकारी संस्थाहरू, बीउ विजन कम्पनीहरू, बीउ उत्पादक समूहहरू, सहकारी संस्थाहरू, बीउ व्यवसायीहरू लगायत नेपाल कृषि अनुसन्धान परिषद् तथा कृषि विभागमा रहेका अन्य सम्बन्धित निकायहरूको भ्रमण गरी बीउ विजनसंग सम्बन्धित सूचना संकलन गरिएको थियो । भ्रमणको क्रममा यो टोलीले सरोकारवालाहरूसंग बीउसंग सम्बन्धित मुद्दाहरूमा छलफल गर्दै प्राप्त सूचनालाई कम्पाइल गरी मस्यौदा प्रतिवेदन तयार गर्‍यो । यो मस्यौदा प्रतिवेदन सरकारी प्रतिनिधि, किसान संगठन, बीउ विजन कम्पनी, एग्रोभेट, गैह्र सरकारी संस्था, दातृ निकाय, विज्ञ समूह, नीति निर्माता तथा प्रमुख राजनितिक दलका कृषिसंग सम्बन्ध राख्ने भातृ संस्थाका प्रतिनिधि गरी १०० जना भन्दा बढी सहभागीहरूको उपस्थितिमा सन् २०१२ मार्च १८ मा आयोजित राष्ट्रिय स्तरको गोष्ठीमा पेश गरिएको थियो । त्यसभन्दा अगाडी विभिन्न चरणमा आयोजना गरिएका बैठकहरूमा छलफल गरी प्राप्त भएका सुझाव तथा १७ जना विज्ञहरू रहेको एउटा प्यानलले गरेको अध्ययनबाट प्राप्त निचोडको आधारमा यो मस्यौदा परिमार्जन भएको थियो । यो मस्यौदामा त्यस पछि पनि राष्ट्रिय योजना आयोग, सरोकारवाला मन्त्रालय, कृषि विकास मन्त्रालय अन्तरगतका विभिन्न निकाय, सरकारी तथा गैर सरकारी संस्था, एवम निजी संस्थाहरूबाट विभिन्न अवसरमा राय सुझाव प्राप्त भए । त्यसरी प्राप्त भएका उपयुक्त सुझावहरूलाई समेत समेटी यो प्रतिवेदनलाई अन्तिम रूप दिइएको छ । यो प्रतिवेदन (१) परिचय, (२) नेपालमा बीउ विजनको वर्तमान अवस्था, (३) बीउ विजन मूल्य सृङ्खला विश्लेषण, (४) बीउ विजनको दीर्घकालीन सोच, उद्देश्य र रणनीतिक गन्तव्य, (५) बीउ क्षेत्र विकास रणनीति, (६) प्रभाव, तथा (७) अनुगमन तथा मूल्यांकन गरी सात विभिन्न अध्यायहरूमा विभाजन गरिएको छ ।

१.२ बीउको बर्गीकरण तथा प्रणाली

बीउको बर्गीकरण निम्नानुसार गरिएको छः (१) न्यूक्लियस बीउः प्रजनकले उत्पादन गरेको सबैभन्दा पहिलो बीउ (२) प्रजनन बीउः प्रजनक वा यस्तो बीउ उत्पादन गर्ने संस्थाद्वारा नियन्त्रित शुद्ध बीउ (३) मूल बीउः प्रजनन बीउबाट उत्पादित बीउ (४) प्रमाणित बीउ - प्रथम पुस्ता र प्रमाणित बीउ - दोश्रो पुस्ताः मूल बीउबाट प्रमाणित बीउ - प्रथम पुस्ता उत्पादन गरिन्छ भने प्रमाणित बीउ - प्रथम पुस्ताबाट प्रमाणित बीउ - दोश्रो पुस्ता उत्पादन गरिन्छ । (५) उन्नत बीउः यस किसिमको बीउ जुनसुकै स्तरको बीउबाट उत्पादन गर्न सकिन्छ । यस्तो बीउको गुणस्तर उच्च हुन्छ तर प्रमाणीकरण गर्ने निकायबाट प्रमाणित गरिएको हुँदैन ।

नेपालमा अनौपचारिक र औपचारिक गरी दुई किसिमका बीउ प्रणाली छन् । अनौपचारिक बीउ प्रणालीमा किसानहरूले आफ्नो लागि आवश्यक पर्ने बीउ आफैँ उत्पादन गर्छन् । यस्तो बीउ छिमेकीहरूसँग आदान प्रदान हुन्छ, नातागोतालाई उपहारको रूपमा दिने काम पनि हुन्छ र सिमित परिमाणमा प्रमाणित नगरिकनै बिक्री समेत गरिन्छ । औपचारिक बीउ प्रणालीमा सरकारी र निजी क्षेत्रले व्यापारिक उद्देश्यले बीउ उत्पादन गर्छन् । तिनीहरूले बीउ निरीक्षण, परिक्षण तथा प्रमाणीकरण प्रकृया पुरा गरी उपयुक्त किसिमको प्याकेज बनाई संकेतपत्र लगाएर बिक्री वितरणका लागि बजारमा पठाउँछन् ।

२ बीउ बिजन क्षेत्रको बिकास रणनीतिको सिँहावलोकन

२.१ पृष्ठभूमि

सन् १९५० को उत्तरार्द्ध तथा १९६० को पूर्वार्द्धतिर विदेशी धान, मकै र गहुँका जातहरू नेपाल भित्र्याई सरकारले औपचारिक बीउ प्रणालीको शुरुवात गरेको थियो । सरकारी निकायको रूपमा तत्कालीन कृषि सामग्री संस्थानले एउटा बीउ प्रशोधन केन्द्र तथा एउटा बीउ परिक्षण प्रयोगशालाको स्थापना गरी सन् १९७४ देखि बीउ बिजन व्यवसायको शुरुवात गर्‍यो । औपचारिक बीउ प्रणालीमा सन् १९९० सम्म सरकारी क्षेत्रको प्रभुत्व थियो भने सन् १९९१ पछि केही निजी बीउ व्यवसायीहरू संगठित भएर यस प्रणालीमा लागे । यसै गरी बीउ बिजनसँग सम्बन्धित केही आयोजना संचालनमा आए । सरकारले बीउ बिजन व्यवसायलाई व्यवस्थित बनाउन बीउ बिजन नीति, ऐन तथा नियमावली कार्यान्वयनमा ल्यायो । निजी क्षेत्र बीउ व्यवसायमा लगानी गर्न इच्छुक देखियो र सरकारले यस क्षेत्रको बिकासको लागि केही पूर्वाधारको बिकास गर्‍यो । दातृ निकायहरू पनि औपचारिक बीउ प्रणालीलाई बलियो बनाउन लागि परे । यसै क्रममा सन् २००२ मा सरकारले राष्ट्रिय बीउ बिजन कम्पनी लि.को स्थापना गर्‍यो । यस कम्पनीको स्थापनालाई नेपाली बीउ व्यवसाय प्रवर्द्धन कार्यको एउटा महत्वपूर्ण खुड्किलोको रूपमा लिइन्छ । सरकारी निकायहरू बीउ बिजनसँग सम्बन्धित योजना तर्जुमा तथा प्रसार कार्यक्रम संचालनका अलावा अन्य विभिन्न क्रियाकलापहरूमा संलग्न रहेका छन् जस्तैः बीउ बिजनसँग सम्बन्धित कानून तथा नीति निर्माण, बीउ बिजनसँग सम्बन्धित अनुसन्धान कार्यक्रमको संचालन, बालीका विभिन्न जातहरूको बिकास तथा व्यवस्थापन, प्रजनन तथा मूल बीउ उत्पादन कार्यक्रम संचालन, बीउ बिजनको गुणस्तर नियन्त्रण, बजार व्यवस्था, तथा कृषकहरूलाई बीउ उपयोग सम्बन्धी तालिम प्रदान । गैह्र सरकारी संस्थाहरू, बीउ बिजन कम्पनीहरू, सहकारी संस्थाहरू, बीउ बिजन बिक्रेताहरू तथा समुदायहरूले समेत बालीका केही जातहरूको बिकास गरेका छन् तर तिनीहरू मुख्यतया अन्न तथा तरकारी बालीका विभिन्न जातहरूको उत्पादन, प्रशोधन तथा व्यापार कार्यमा संलग्न रहेका छन् । हाल कार्यान्वयनमा रहेका प्रायजसो नीतिहरू जस्तैः बीउ बिजन ऐन - १९८८ तथा यसको प्रथम शंसोधन - २००८, बीउ बिजन नियमावली - २०१३, बीउ बिजन उत्पादन निर्देशिका - १९९८, बीउ बिजन नीति - १९९९, राष्ट्रिय कृषि नीति - २००४, सामुदायिक बीउ बैंक निर्देशिका - २००८ तथा

त्रिवर्षीय अन्तरिम योजना (२०१०/११ - २०१२/१३) ले राष्ट्रिय बीउ विजन प्रणालीलाई बलियो बनाउन सहयोग गरेका छन् ।

सन् १९८८ पछि बीउका विभिन्न क्षेत्रमा काम गर्न २० भन्दा बढी आयोजनाहरू कार्यान्वयनमा आए । यी आयोजनाहरूले विशेष गरी समुदायमा आधारित बीउ उत्पादन विधिको नेपालमा शुरुवात गराउनुका साथै बीउमा काम गर्ने विभिन्न विधिहरूलाई एकिकृत गर्ने, निजी क्षेत्रलाई बीउ व्यवसायमा संलग्न गराउने, बीउ उत्पादकहरूलाई व्यापारीहरूसंग जोड्ने, निर्यात बजारको खोजि गर्ने कार्यहरूमा योगदान पुऱ्याएका छन् । यी आयोजनाहरू मध्ये धेरैजसोले बढी संचालन खर्चमा थोरै क्षेत्रफल तथा सिमित प्रकारका बीउ विजनहरूमा कार्यक्रम संचालन गर्नु पर्ने समस्या भोगेका थिए । त्यस्तै, दिगो बीउ व्यवसाय स्थापनामा ध्यान पुऱ्याउन नसक्नु तथा बीउ विजन क्षेत्रमा स्पष्ट विकास रणनीतिको अभाव जस्ता थप समस्याहरू पनि यी आयोजनाले भोग्नु परेको थियो ।

२.२ बीउ विजन प्रणालीका अवयवहरू

बीउ विजनसंग सम्बन्धित नीति नियमहरू, योजना तर्जुमा तथा अनुगमन, जातीय विकास तथा सम्बर्द्धन, बीउ उत्पादन तथा व्यवस्थापन, खेत निरिक्षण तथा बीउ परीक्षण, बीउ प्रमाणीकरण, बीउ प्रशोधन तथा तयारी, बीउ विजनको प्रसार तथा बजारीकरण एवम् किसानहरूको हक संरक्षण राष्ट्रिय बीउ विजन प्रणालीका प्रमुख तत्वहरू हुन् । यी तत्वहरूलाई मूल्य श्रृंखला विश्लेषण गर्ने उदेश्यले पाँच विभिन्न अवयवमा समेटिएको छ ।

- क) जातीय विकास तथा सम्बर्द्धन
- ख) बीउ विजन उत्पादन
- ग) बीउ प्रशोधन तथा तयारी
- घ) बीउ बजारीकरण
- ङ) बीउ गुणस्तर सुधार तथा बीउ उपयोग

२.३ नेपालमा बीउ विजन प्रणालीका सबल पक्ष तथा अवसरहरू

नेपालको बीउ विजन प्रणालीमा सुधारका प्रशस्त अवसर तथा सम्भावनाहरू रहेको यस्को विश्लेषणबाट देखिन्छ । विभिन्न समयवधिमा बीउ व्यवसायमा विभिन्न विधी (approach) तथा मोडेलहरूको प्रयोगका कारण नेपालमा औपचारिक बीउ विजन प्रणालीको स्थापना तथा विकासको जग मजबूत बनाउन सक्ने बलियो सम्भावना देखिन्छ । यो विश्लेषणले आधुनिक प्रजननका तरिकाहरूको उपयोग, प्रजनन कार्यहरूको स्तरीयता, विकेन्द्रित प्रजननको लागि समन्वयात्मक सहयोग, विभिन्न जातहरूको उपलब्धता, शीघ्र प्रजनन चक्र, उपलब्ध जनशक्ति एवं स्थानीय आनुवांशिक श्रोतको उपयोग जस्ता जातीय विकास तथा सम्बर्द्धनका अवसरहरू रहेको देखाउँछ । बीउ प्रजननको क्षेत्रमा जैविक तथा भागौलिक विविधताको उपयोग, दक्ष जनशक्ति र पूर्वाधारको प्रयोग, औपचारिक तथा अनौपचारिक बीउ विजन प्रणालीको एकीकरण, विभिन्न किसिमका बीउ उत्पादन विधिहरूको एकीकरण र सरकारी क्षेत्रमा उत्पादित बीउको निजी क्षेत्रबाट वितरण जस्ता अवसरहरू रहेका छन् । बीउ बजारीकरणको क्षेत्रमा निजी क्षेत्रको क्षमता अभिवृद्धि, आयात निर्यातमा लागु हुने नियमहरूमा सहजीकरण, उच्च गुणस्तरका प्याकेजिङ सामग्रीहरूको प्रयोग तथा आवश्यक परिमाणमा गुणस्तरीय बीउको आपूर्ति जस्ता अवसरहरू देखिन्छन् । त्यसै गरी, उपभोक्ता हितको सन्दर्भमा बीउ विजन प्रवर्द्धन अभियान, सुधारिएको बीउको माग प्रक्षेपण गर्ने संयन्त्र, बीउ उपयोगको अनुगमन, बीउ प्रतिस्थापन दरमा वृद्धि र पृष्ठपोषणको व्यवस्था जस्ता अवसरहरूको उपयोग गर्नु पर्ने देखिन्छ ।

३ अवधारणात्मक प्रारूप

बीउ विजनको दीर्घकालीन सोचको अवधारणात्मक प्रारूप बीउ विजन श्रृंखलाका उत्पादन सामग्रीदेखि उत्पादित सामग्रीसम्मका अवयवहरूमा आधारित छ । बीउ प्रजननको लागि निर्धारण गरिएका खुड्किलाकहरू पार गर्दै अगाडी बढ्दा मूल्य श्रृंखला भित्र बीउ विजन उत्पादनका विभिन्न चरणहरूको विश्लेषण गर्न आवश्यक देखिन्छ । बीउ विजनको मूल्य श्रृंखलामा पाँच विभिन्न अवस्थाहरू पार गर्नु पर्दछ । ती हुन्: जातीय विकास तथा सम्बर्द्धन, बीउ उत्पादन, बीउ प्रशोधन तथा तयारी, बीउ बजारीकरण, तथा बीउ उपयोग । यसको अतिरिक्त गुणस्तर नियन्त्रण, नीतिगत व्यवस्था, सांगठनिक ढाँचा, भौतिक पूर्वाधारहरू, वातावरणीय पक्षहरू, लैंगिक तथा सामाजिक समावेशीकरण, व्यापारिक वातावरण र अनुगमनलाई क्रसकटिंग थिमको रूपमा विश्लेषण गरिएको छ ।

विगतको अनुभवबाट प्राप्त उपलब्धिहरू, मुद्दाहरू, तथा सिक्िएको पाठहरू मूल्य श्रृंखला अन्तर्गत छलफल गरिएका छन् । विश्लेषणबाट प्राप्त नतिजा तथा मध्यम स्तरको बृद्धि अनुमानमा आधारित रहेर सन् २०२५ सम्ममा प्रतिस्पर्धात्मक बीउ विजन क्षेत्रको विकास गर्ने प्रस्ताव गरिएको छ ।

४. विश्लेषण तथा प्रक्षेपण

४.१ जातीय विकास तथा सम्बर्द्धन

जातीय विकास, उन्मोचन, दर्ता तथा सम्बर्द्धन, बीउ विजन मूल्य श्रृंखला र बीउ विजनको दीर्घकालीन सोचको प्रारूप भित्रका मुख्य अवयवहरू हुन् । स्थान विशेषको लागि उपयुक्त तथा वढी उत्पादन दिने बालीहरूको विकास, सम्बर्द्धन तथा उन्मोचन द्रुत गतिमा भैरहेको प्रविधि परिवर्तनका लागि पूर्वावश्यकताहरू हुन् भने कृषि उत्पादन बृद्धि एवं कृषि क्षेत्रमा लाग्नेहरूको लागि आम्दानी बृद्धिका प्रमुख माध्यमहरू हुन् । तथापी, अहिलेको सन्दर्भमा जातीय विकास र तिनीहरूको सम्बर्द्धन गर्न आवश्यक पर्ने अनुसन्धान कार्यको लागि बजेट तथा जनशक्तिको न्यून परिचालन भएको छ र यसका लागि आवश्यक पर्ने संस्थागत तथा संगठनात्मक संरचना कमजोर छ ।

विश्लेषणले प्रमुख खाद्यान्न बाली बाहेक अन्य बालीका जातहरू खेतीका लागि सिफारिश गर्ने कार्य निकै कम भएको देखाउँछ । थोरै मात्र नयां जातहरू सिफारिश हुने र विस्तारै सिफारिस हुने कुरालाई दृष्टिगोचर गर्दा कृषकको आवश्यकता पुरा गर्न तथा उनीहरूले उपयुक्त देखेको जात छनौट गर्न सक्ने अवस्थाको श्रृजना गर्न प्रतिस्पर्धात्मक खालका धेरै जातहरू सिफारिश गर्नु टड्कारो आवश्यकता बनिसकेको छ । तसर्थ, जातहरूको सिफारिश तथा दर्ता प्रकृतिलाई सरल र उपयोगी बनाउँदै लैजानु जरुरी देखिन्छ, तर यस्तो प्रकृत्या अपनाउँदा विशिष्टता, एकरूपता र स्थायित्वका न्यूनतम आवश्यकताहरू पुरा गर्नु पर्दछ । खुला संचित (open pollinated) बालीका सिफारिश जातहरूको संख्या सन् २०१० को २३२ बाट बढाई सन् २०२५ सम्ममा ४२३ अर्थात ऋण्डै दोव्वर पुऱ्याउने लक्ष यस दीर्घकालीन सोचले लिएको छ ।

नेपालमा सरकारी तथा निजी दुवै क्षेत्रमा तालिम प्राप्त दक्ष जनशक्ति, भौतिक पूर्वाधार तथा लगानीको अभावमा वर्णशंकर जातहरूको विकास सम्बन्धी अनुसन्धानले गति लिन सकेको छैन । वर्णशंकर जातहरूको आयातलाई घटाउन सरकारी तथा निजी दुवै क्षेत्रमा रहेका अनुसन्धान संस्थाहरूले प्रशस्त पूजी र जनशक्तिका साथ वर्णशंकर जात अनुसन्धान कार्यक्रम संचालन गर्नु पर्ने देखिन्छ । यसका लागि तत्कालै विशेष किसिमको कार्ययोजना बनाई लागु गर्नु आवश्यक छ । आयात प्रतिस्थापन तथा बढ्दो आन्तरिक माग पुरा गर्न सन् २०२५ सम्ममा सरकारी क्षेत्रबाट २० वटा तरकारीका, १२ वटा मकैका, र ८ वटा धानका गरी ४० वटा वर्णशंकर जातहरू विकास गरिनेछन् । यसका अतिरिक्त, निजी क्षेत्रबाट १० वटा तरकारीका, ५ वटा मकैका र ५ वटा धानका गरी २० वटा वर्णशंकर जातहरू विकास गरिने छन् ।

कुनै पनि जातमा भएको विशेष गुणहरूको सम्बर्द्धन गर्न जातीय सुधार गर्नु प्रजनन तथा जातीय विकासको एउटा प्रमुख खुड्किलो हो । विभिन्न बालीका विभिन्न जातहरू तिनका लागि उपयुक्त हावापानी भएका विभिन्न फार्म/केन्द्रहरूमा उत्पादन गरी राखिएको छ । तथापी, यसरी उत्पादन तथा विकास भएका जातहरूको भौतिक तथा आनुवांशिक शुद्धता वारेमा निकै गुनासाहरू छन् । त्यसैले, सबै बीउ उत्पादन केन्द्रहरूमा एउटा बलियो जातीय सुधार कार्यक्रम संचालनको आवश्यकता देखिएको छ । कुनै पनि बालीको कुनै पनि जातमा भएको विशिष्टता, एकरूपता र स्थायित्वको संरक्षण गर्नु पर्दछ । धान, मकै, गहुँ, आलु र दलहनका प्रजनन सामग्रीहरू अन्तर्राष्ट्रिय अनुसन्धान संस्थाहरूबाट प्राप्त गर्न सकिन्छ तर अन्य बालीका अनुवांशिक श्रोत भने सजिलै प्राप्त गर्न सकिदैन । त्यसैले आयातित वर्णशंकर जातहरूलाई पुनर्प्रयोग विधि (Recycling technique) अपनाई नेपालमै वर्णशंकर तथा अन्य जातहरू विकास गर्ने तरिका अवलम्बन गर्नु पर्दछ ।

४.२ बीज वृद्धि

हालको अवस्थामा (सन् २००९) केही प्रमुख खाद्यान्न तथा तरकारी बालीको प्रजनन बीउको उत्पादन ५२ मे.टन रहेको छ, जुन यसको आवश्यकता अनुरूप नै रहेको देखिन्छ । यति हुँदा हुँदै पनि कृषकको चाहना अनुसारका जातहरूको प्रजनन बीउ अपुग छ । आगामी वर्षहरूको खाद्यान्न उत्पादनका लागि आवश्यक पर्ने मूल बीउको परिमाणबाट त्यति मूल बीउ उत्पादन गर्न आवश्यक पर्ने प्रजनन बीउको परिमाण कितान गर्न सकिन्छ । बीउको गुणस्तर र जातीय उपलब्धतामा ध्यान पुऱ्याउँदै सन् २०२५ सम्ममा प्रजनन बीउ उत्पादन ८८ मे.टन पुऱ्याउनु पर्ने देखिन्छ ।

खाद्यान्न तथा तरकारी बालीको मूल बीउ उत्पादन सन् २००९ मा १४७१ मे.टन थियो । यो परिमाणमा उत्पादित मूल बीउबाट त्यस पछिका बीउ उत्पादनका सबै चरणहरूलाई पार गर्दै जाने हो भने, अहिलेको बीउ प्रतिस्थापन दर र उन्नत बीउको माग पुरा गर्न पर्याप्त रहेको देखिन्छ । निजी तथा सरकारी क्षेत्रको अनुसन्धान क्षमतामा वृद्धि गरी उच्च उत्पादन दिने तथा कृषकहरूले मन पराउने जातहरूको बीउ उपलब्ध हुन सक्ने अवस्थाको श्रृजना गर्ने कुरालाई यो दीर्घकालीन सोचले आत्मसात गरेको छ । बाली उत्पादनको प्रक्षेपित तथ्यांकको आधारमा त्यसको लागि आवश्यक पर्ने अनुमानित प्रमाणित र उन्नत बीउ उत्पादन गर्न आवश्यक पर्ने मूल बीउको परिमाण सन् २०२५ का लागि २९७८ मे.टन हुन आउँछ ।

औपचारिक क्षेत्रबाट खाद्यान्न तथा तरकारी बालीको प्रमाणित तथा उन्नत बीउ उत्पादन सन् २००९ मा ३२,३५२ मे.टन रहेको थियो । यी बालीहरूको लक्षित बीउ प्रतिस्थापन दर हिसाब गर्दा सन् २०२५ को लागि आवश्यक पर्ने प्रमाणित तथा उन्नत बीउको परिमाण ९२,५२७ मे.टन अनुमान गरिएको छ (तालिका नं १) । बीउको आवश्यकता २५ प्रतिशत बीउ प्रतिस्थापन दरको आधारमा प्रक्षेपण गरिएको हो । उल्लेखित परिमाणमा बीउ उत्पादन गर्न बीउ उत्पादन गर्ने क्षेत्रफल हालको १३२४१ हेक्टरबाट वृद्धि गरी २६८०१ पुऱ्याउनु पर्ने देखिन्छ । क्षेत्रफल वृद्धि दोब्बरभन्दा बढी देखिए पनि खासै चुनौतीको विषय होइन ।

तालिका - १: प्रजनन, मूल र प्रमाणित/उन्नत बीउ उत्पादन र आवश्यक प्रक्षेपित बीउको परिमाण

क्र.सं.	बीउ स्तर	उत्पादन (मे.टन.)				आवश्यक परिमाण (मे.टन.)		
		२००१	२००५	२००९	२०१०	२०१५	२०२०	२०२५
१	प्रजनन बीउ	५२	५०	५२	५३	५५	७१	८८
२	मूल बीउ	६९९	६७०	१४७१	१५०२	१९७७	२५५२	२९७८
३	प्रमाणित/उन्नत	३५८३	१०५०३	३२३५२	३७३२०	५३९४४	७६३७१	९२५२७

४.३ बीउ प्रतिस्थापन दर

सैद्धान्तिक रूपमा बीउ प्रतिस्थापन दर स्वसेचित बालीको लागि २५ प्रतिशत, परसेचित बालीको लागि ३३ प्रतिशत र वर्णशंकर जातहरूको लागि सत प्रतिशत हुनु पर्छ । सन् २००९ को आंकडा अनुसार बीउ प्रतिस्थापन दर धान, मकै, गहुँ तथा तरकारीहरूमा क्रमशः ९ प्रतिशत, ७ प्रतिशत, ९ प्रतिशत, ६६ प्रतिशत थियो । सन् २०२५ सम्म यो दर खाद्यान्नमा २५ प्रतिशत, तथा तरकारीमा ९० प्रतिशत पुग्ने अनुमान गरिएको छ । सन् २००१ देखि बीउ प्रतिस्थापन दर क्रमश बढ्दो गतिमा छ । यो दस्तावेज लागू भई सकेपछि यसमा प्रक्षेपित लक्ष सजिलो संग प्राप्त हुनेछ । हाल व्यवसायिक पकेट क्षेत्रहरूमा मकै, धान र तरकारीका वर्णशंकर जातहरूले क्रमशः १० प्रतिशत, २ प्रतिशत र ६० प्रतिशत क्षेत्रफल ढाकेको छ ।

४.४ बीउ प्रशोधन तथा तयारी

निजी क्षेत्र र सामुदायिक संस्थाहरूमा रहेका बीउ प्रशोधन ईकाइहरू सुचारु रूपले संचालन भई रहेका छन् भने धेरैजसो सरकारी एवं अर्ध सरकारी निकाय अन्तरगतका बीउ प्रशोधन ईकाइहरू न्यून प्रयोगमा रहेका छन् । कृषकस्तरमा बीउ प्रशोधन कार्य गर्न तालिम प्राप्त जनशक्ति तथा आवश्यक संरचनाहरूको कमी रहेको छ । हाल नेपालमा जम्मा २० वटा बीउ प्रशोधन केन्द्रहरू संचालन रहेका छन् । यी केन्द्रहरूको बीउ भण्डारण क्षमता करिब ११,००० मे.ट. रहेको छ जसलाई ६ महिनासम्म भण्डारण गर्न सकिन्छ । सन् २०२५ सम्म कम्तिमा ६ महिनाको लागि करिब ५०,००० मे.ट. गुणस्तरीय बीउ सुविधायुक्त भण्डार गृहमा भण्डारण गर्नु पर्नेछ । तसर्थ, यस दस्तावेजमा उल्लेखित उद्देश्य हासिल गर्न बीउ प्रशोधनका लागि लगानी बृद्धि गर्न आवश्यक देखिन्छ । पहाडी क्षेत्रको लागि घुम्ति बीउ प्रशोधन ईकाइहरू उपयुक्त हुन्छन् । सन् २००९ मा देशभरमा १३ वटा बीउ विजन परीक्षण प्रयोगशाला चालु अवस्थामा रहेका थिए जसले १७,००० मे.ट. बीउको लटबाट लिईएका १३,००० नमूना परीक्षण गरेका थिए । सन् २०२५ मा ५०,००० मे.ट. बीउबाट लिईने नमूना परीक्षण गर्नु पर्ने देखिन्छ त्यसको लागि प्रयोगशालाको संख्यामा हालको ३ गुणाले बृद्धि गर्नु पर्ने हुन आउँछ । यो कार्य पुरा गर्न यस दस्तावेजले सन् २०२५ सम्म सरकारी तथा निजीस्तरमा थप २० वटा बीउ परीक्षण प्रयोगशालाहरू स्थापना गर्न प्रस्ताव गरेको छ । भविष्यमा उपयोग गर्न तथा आकस्मिक आवश्यकता (अतिवृष्टि, अनावृष्टि, रोग कीरा, दैवीप्रकोप जस्ता प्राकृतिक विपद) पुरा गर्न हरेक बालीको लागि आवश्यक पर्ने कूल बीउको करिब १० देखि २० प्रतिशत सम्म बीउलाई जगेडा भण्डार (buffer stock) मा राख्नु पर्नेछ । सन् २०२५ सम्म नेपालमा करिब १०,००० मे.ट. बीउ जगेडा भण्डारमा राख्नु पर्ने अनुमान गरिएको छ ।

४.५ बीउ बजारीकरण

बीउ विजनको दीर्घकालीन सोच २०१३ - २०२५ ले देश भित्र बढी उत्पादन दिने बालीका प्रतिस्पर्धी जातहरूको बीउको बजारीकरणमा जोड दिएको छ । यसका लागि यो सोचले सरकारी एवं निजी क्षेत्रमा बीउ अन्तर सन्जाल, बीउ विक्रेता तथा आपूर्ति पद्धतिको विकास एवम् सबलीकरण गर्न प्रस्ताव गरेको छ । नेपालमा विभिन्न बाली तथा जातका बीउहरू सफलतापूर्वक उत्पादन र बजारीकरण गर्न सकिन्छ भन्ने तथ्य विगत तीन दशकको बीउ उत्पादन सम्बन्धी अनुभवले स्थापित गरेको छ ।

नेपालमा हाल प्रयोग हुने कूल तरकारीको बीउ मध्ये करिब पाँच भागको एक भाग (१९ प्रतिशत) आयात हुँदै आइरहेको छ । घरेलु वर्णशंकर बीउको उत्पादन र बजारीकरण मार्फत सन् २०२५ सम्ममा यसलाई ८ प्रतिशतमा झार्नेछ । त्यस्तै अन्तर्राष्ट्रिय प्रतिस्पर्धी वर्णशंकर बीउको पहुँच पनि देशमा कायम राखिनेछ । विशेष गरी खुला सेचित बालीको बीउ निर्यातबाट कूल कारोवारमा बीउ निर्यातको अंश हालको १२ प्रतिशतबाट बढाई सन् २०२५ सम्ममा २९ प्रतिशत पुऱ्याउने अपेक्षा गरिएको छ । बीउ विजनको दीर्घकालीन सोच २०१३ - २०२५ ले तरकारी बीउको उपलब्धता बढ्दो गतिमा, निर्यात सामान्य दरमा तथा आयात मामूली गिर्दो दरमा हुने परिकल्पना गरेको छ ।

४.६ बीउ विजनको उपयोग

उपलब्ध प्रमाण तथा अवलोकनले गुणस्तरीय बीउमा कृषकहरूको सिमित पहुँच तथा यस्तो बीउको उपयोगका बारेमा उनीहरूमा ज्ञानको अभावले गर्दा कृषकहरूमा गुणस्तरीय बीउको प्रयोग धेरै कम भएको तर्फ इङ्कित गरेका छन् । कृषकहरूलाई गुणस्तरीय बीउको उपयोग बारे सचेत गराउन बीउ बारे उचित शिक्षा तथा जानकारी दिने खालका अभियानहरू संचालन गर्न आवश्यक छ । बजारमा पाईने खुला सेचित, वर्णशंकर तथा न्यून गुणस्तरीय बीउको अवस्था बारे जानकारी दिन राष्ट्रिय बीउ विजन समितिले नियमित रूपमा बीउ उपयोगको अनुगमन गर्नु जरुरी छ ।

४.७ बीउको गुणस्तर तथा अन्य नीतिगत मुद्दाहरू

बीउ विजनको दीर्घकालीन सोच २०१३ - २०२५ ले अन्तर मन्त्रालय समन्वयको लागि (कृषि बीउ र वन पैदावार बीउको लागि) राष्ट्रिय बीउ विजन समितिलाई स्तरोन्नति गर्ने प्रस्ताव गरेको छ । साथै, यसले समितिमा निजी क्षेत्र (निजी क्षेत्रमा कार्यरत प्रजननकर्ता, आयातकर्ता, निर्यातकर्ता, निजी बीउ विजन प्रयोगशाला, बीउ व्यवसायी संघ, आदि) र बीउ विजनसंग सम्बन्धित अन्य समितिका प्रतिनिधिहरूको संख्या बढाउन सिफारिश गरेको छ । यसका अन्य सिफारिशहरूमा पचहत्तरै जिल्लामा बीउ विजन ऐनका प्रावधानहरूको कार्यान्वयन गराउने तथा बीउको गुणस्तर कायम राख्न बीउ उत्पादक कृषक तथा निजी बीउ उद्यमीहरूलाई एउटै सूत्रमा बाँध्ने रहेका छन् ।

बीउ विजनको दीर्घकालीन सोच २०१३ - २०२५ ले महिला तथा पछाडी परेको वर्गको पूर्ण तथा सकृय सहभागिताको सुनिश्चितद्वारा समावेशी तथा समतामूलक विकासलाई बढावा दिन्छ । यस सोचमा सुभाइएको नीतिगत सुधारले लैङ्गिक तथा सामाजिक समावेशीकरण सम्बन्धी कार्यक्रम संचालन गर्ने सचेतना जगाउँछ र महिला तथा पछाडी परेको वर्गको सशक्तीकरणमा सहयोग गर्दछ ।

बीउ विजन व्यापारलाई सहज बनाउन, कृषकहरूमा नयाँ जातका बीउको पहुँच बृद्धि गर्न तथा विश्व व्यापार संगठन (WTO), सार्क (SAARC), साफ्टा (SAFTA), विमस्टेक (BIMSTEC) जस्ता विश्वव्यापी तथा क्षेत्रीय संगठनहरूका नियम एवम् प्रकृयागत मापदण्ड पुरा गर्न नेपालका नीति, ऐन तथा नियमहरूमा आवश्यक परिमार्जन गर्न तथा तादात्म्यता कायम गर्नु जरुरी छ । त्यसै गरी, कृषकहरूलाई आफ्नो विचारको रक्षा गर्न तथा माग राख्न सक्ने बनाउन उपभोक्ता शिक्षा सम्बन्धी उपयुक्त नीति तथा कार्यक्रमहरूको जरुरत छ ।

४.८ सार्वजनिक निजी साभेदारी

कूल खाद्यान्न बालीको बीउ उत्पादनमा अहिले सरकारी, निजी तथा सामुदायिक क्षेत्रको बराबर हिस्सा रहेको छ । गहुँको बीउमा सरकारी क्षेत्र (रा.बी.वि.कं.लि.) को भूमिका अपेक्षाकृत धेरै छ भने धान र मकैको बीउमा सामुदायिक क्षेत्रको हिस्सा बढी देखिन्छ । निजी क्षेत्र (बीउ विजन कम्पनीहरू) को भूमिका उपर्युक्त बालीहरूको बीउमा मध्यम भए तापनि तरकारी बीउमा भने अधिक रहेको छ । बीउ व्यवसायमा निजी तथा सामुदायिक क्षेत्रको भूमिका बढ्न थालेको सन्दर्भमा बीउ विजनको दीर्घकालीन सोचले सरकारी क्षेत्रको भूमिका क्रमशः घट्दै जाने अपेक्षा गरेको छ ।

देशको कूल बीउ विजन आपूर्तिमा निजी क्षेत्रको हिस्सा बढ्न गई सन् २०२० को अन्त्य तिर यसले प्रमुख भूमिका खेल्नेछ । यो दस्तावेज लागु भै सकेपछि सुरुका अवस्थामा सामुदायिक क्षेत्रको द्रुत विकास भई सन् २०२० सम्म यो क्षेत्र अग्रणी स्थानमा पुग्नेछ । तत्पश्चात् प्रतिस्पर्धात्मक रूपमा निजी क्षेत्रको द्रुत विकास भई सामुदायिक क्षेत्रको भूमिकामा त्रमशः गिरावट आउनेछ ।

बीउ विजन व्यवसाय उच्च तुलनात्मक लाभ दिने सेवा क्षेत्र हो । कुशल व्यवस्थापकीय संस्कृतीको विकासद्वारा निजी क्षेत्रले बीउ विजनको क्षेत्रमा प्रमुख भूमिका खेल्नेछ, भन्ने बीउ विजनको दीर्घकालीन सोचको आशय रहेको छ । सरकारी निजी साझेदारी (PPP) मोडेलमा देशमा चारवटा ठूला बीउ कम्पनीहरूको स्थापना एवम् सवलीकरण गर्न सरकारले निजी क्षेत्रलाई लिजमा आवश्यक जग्गा, अनुदान सहयोग, उपकरणहरूमा कर तथा भन्सार छुटको व्यवस्था तथा प्रारम्भिक चरणमा केही जनशक्ति उपलब्ध गराउने यस दस्तावेजमा प्रस्ताव गरिएको छ । यी ठूला बीउ कम्पनीहरू बीउ मूल्य सृखला (Seed Value Chain) को ५ वटा प्रमुख अवयवमा प्रभावकारी ढंगबाट काम गर्न सक्षम हुनु पर्नेछ । सरकारी क्षेत्रले जातीय विकासको लागि आवश्यक विभिन्न आनुवांशिक सामग्रीहरू उपलब्ध गराउनु पर्नेछ । साथै, सरकारी क्षेत्रमा रहेका बीउ प्रशोधन इकाइहरू, बीउ परिक्षण प्रयोगशालाहरू, भण्डारण सुविधाहरू तथा जग्गा जमिन समेतमा निजी क्षेत्रले उपयोग गर्न पाउने व्यवस्था गर्नु पर्नेछ ।

४.९ स्वदेशी आनुवांशिक श्रोतको संरक्षण तथा दीगो उपयोग

वर्तमान परिस्थितिमा कूल खपतको ९० प्रतिशत भन्दा बढी बीउ आपूर्ति स्थानीय स्तरमा बीउ बचत गर्ने, बीउ साटासाट गर्ने र गाउँघरमै खरिद बिक्री गर्ने जस्ता अनौपचारिक क्षेत्रबाट हुने गर्दछ । स्थानीय बीउ सुरक्षा तथा दीगो बाली विकास/सुधारको लागि ती बहुमूल्य आनुवांशिक श्रोतहरूको प्रयोगमा विशेष ध्यान पुऱ्याउनु पर्छ । बराबरी पहुँच तथा लाभको न्यायसंगत बाँडफाँडको लागि कृषक तथा स्थानीय समुदायको अधिकार संरक्षण गरिनु पर्छ । प्रस्तावित बाली विविधता संरक्षण तथा कृषकको अधिकार (Plant Variety Protection & Farmers Rights) सम्बन्धी विधेयक २००५ ले कृषक तथा प्रजनकको अधिकारमा सन्तुलन ल्याउन मद्दत गर्नेछ, जसले बाली प्रजनन अनुसन्धानमा आन्तरिक तथा बाह्य लगानी भित्र्याउन समेत टेवा पुऱ्याउनेछ ।

४.१० जनशक्तिको आवश्यकता

वर्तमान स्थितिमा जातीय विकास, बीउ उत्पादन, प्रशोधन र बजारीकरणको लागि सरकारी तथा निजी क्षेत्रमा गरी १०० जनाको हाराहारीमा दक्ष जनशक्ति उपलब्ध रहेको अनुमान छ । यिनीहरूले बीउसंग सम्बन्धित विभिन्न विधाको प्रतिनिधित्व गर्दछन् जस्तै: बाली प्रजनन, बाली विज्ञ, बीउ विश्लेषक, बीउ प्रविधि अनुसन्धानकर्ता, बीउ निरीक्षक, प्रशोधन उपकरण संचालक / इन्जीनियर, बीउ प्रसार तथा बजार विशेषज्ञ । सन् २०२५ सम्म बीउ विजनको दीर्घकालीन रणनीतिमा प्रस्तावित क्रियाकलापहरूलाई सहयोग गर्न यस्ता विशेषज्ञहरूको संख्या कम्तीमा ३०० जना (हालको संख्यामा तेव्वर) पुऱ्याउनु पर्ने प्रस्ताव गरिएको । यो अनुमान प्रक्षेपण गरिएको बीउ बालीको क्षेत्रफल, बीउको परिमाण र सरकारी एवं निजी क्षेत्रमा उपलब्ध संस्थागत क्षमतामा आधारित छ ।

५. दीर्घकालीन सोचको उद्देश्य र रणनीतिक मार्गदर्शन

सोच (Vision)

कृषक र कृषक परिवारहरूको जीवनस्तर (Well being) सुधारको लागि गुणस्तरीय बीउ ।

ध्येय (Mission)

दीगो र प्रतिस्पर्धी बीउ प्रणालीको माध्यमबाट गुणस्तरीय बीउ उत्पादन गरी कृषकहरूलाई आपूर्ति गर्ने ।

लक्ष (Goal)

गुणस्तरीय बीउको आत्मनिर्भरता, आयात प्रतिस्थापन एवं निर्यात प्रवर्द्धन गरी बालीको उत्पादकत्व बृद्धि गर्ने, आमदानी बढाउने र रोजगारीका अवसरहरू सृजना गर्ने ।

उद्देश्यहरू (Objectives)

१. पर्याप्त परिमाणमा गुणस्तरीय बीउ र बीउजन्य सामग्रीहरूमा पहुँच बढाउने ।
२. गुणस्तरीय बीउको उत्पादन र आपूर्ती बृद्धि गरी बीउ प्रतिस्थापन दर बढाउने ।
३. कृषि जैविक विविधताको संरक्षण र दीगो उपयोगबाट स्थानीय बीउको सुरक्षा एवं प्रवर्द्धन गर्ने ।
४. बालीका उन्नत जातहरूको गुणस्तरीय बीउको विकास, उत्पादन एवं बजारीकरणबाट अनुकूल वातावरणको सृजना गर्ने ।

रणनीतिहरू (Strategies)

माथि उल्लेखित उद्देश्यहरू हासिल गर्नको लागि निम्न रणनीतिहरू अवलम्बन गरिनेछन्:

१. स्थानीय आनुवांशिक श्रोतहरूको उपयोग सहित कृषकहरूको छनौट/रोजाई अनुसारका जातीय विकल्प उपलब्ध गराई गुणस्तरीय बीउको प्रयोगमा प्रोत्साहन गर्ने ।
२. प्रभावकारी एवं गुणस्तरीय बीउ/सेवाहरू प्रवाह गरी बीज बृद्धि, प्रशोधन र तयारीमा सरकारी, सामुदायिक तथा निजी व्यवसायलाई सहयोग पुऱ्याउने ।
३. स्थानीय र बाह्य आनुवांशिक भण्डार (Gene pool) को उपयोगबाट जातीय विकास, उन्मोचन एवं सम्बर्द्धन गर्ने ।
४. बीउ उद्यमीहरूको बजार व्यवस्थापन सम्बन्धी ज्ञान सीपको अभिवृद्धि गर्ने तथा बीउसंग सम्बन्धित पूर्वाधारहरूमा लगानी बृद्धि गर्ने ।
५. व्यवसायिक निष्ठा (Business Culture) भएका दक्ष एवम् प्रभावकारी सरकारी, सामुदायिक र निजी बीउ विजन संस्थाहरूको विकास गर्ने ।

प्रस्तावित बीउ विजन विकास रणनीतिहरू विद्यमान सांगठनिक संरचना र अभ्यासमा आधारित छन् । यी रणनीतिहरूको प्रभावकारी कार्यान्वयन गर्न निम्न बमोजिमका क्रियाकलापहरू सिफारिश गरिएका छन् :

६. कार्य योजना (Activity Action Lines)

६.१ जातीय विकास एवं सम्बर्द्धनात्मक प्रजनन (Varietal Development and Maintenance Breeding)

- **लगानी र संस्थागत सुदृढीकरण:** लगानी बृद्धि गर्ने, मानव संशाधनको विकास र क्षमता अभिवृद्धि गर्ने, आवश्यक पूर्वाधारहरूको विकास र आधुनिक उपकरणहरूको प्रयोग गर्ने । निजी क्षेत्रमा समेत अनुसन्धान केन्द्रहरूको स्थापना र संचालन गर्ने ।
- **बाली प्रजनकलाई प्रोत्साहन:** बाली प्रजनकहरू एवं कृषकहरूलाई प्रोत्साहन प्याकेजको विकास गर्ने । उपयुक्त बाली जातहरूको विकास गर्न निजी व्यवसायी, बीउ विजन कम्पनीहरू, सहकारी तथा सरकारी निकायहरूलाई सहजीकरण गर्ने ।
- **वंशाणुगत सुधार तथा जातीय सम्बर्द्धन:** उपलब्ध आनुवांशिक श्रोत (जीन पुल) को उपयोग गरी नेपालको विविध हावापानी र अवस्थामा उपयुक्त हुने खालका जातहरूको विकास गर्ने । सरकारी फार्म तथा कृषि केन्द्रहरूलाई निश्चित बाली/जातहरूको सम्बर्द्धन गर्ने जिम्मेवारी तोक्ने ।

- **आधुनिक प्रजनन पद्धतिको प्रयोग:** विभिन्न वालीका जातहरूको विकास गर्न उपलब्ध आधुनिक वाली प्रजनन तरीकाहरूको अवलम्बन गर्ने । नेपाल कृषि अनुसन्धान परिषद्ले वालीवस्तु विशेषका अनुसन्धान कार्यक्रम अन्तर्गत एउटा छुट्टै वर्णशंकर अनुसन्धान इकाइको स्थापना गर्ने । सरकारी निजी साभोदारी (PPP) अवधारणा अनुसार विभिन्न वालीका जातहरूको विकास गर्न निजी स्तरका अनुसन्धान संस्थालाई प्रवर्द्धन गर्ने ।
- **सम्बन्ध (Linkage):** राष्ट्रिय तथा अन्तर्राष्ट्रिय संघ संस्थाहरू तथा शिक्षण संस्थासंग सम्बन्ध स्थापना गर्ने तथा त्यसलाई बलियो बनाउने । ने.कृ.अ.प. अन्तर्गत रहेको आनुवांशिक स्रोत केन्द्रलाई सबल बनाउने तथा यसको विस्तार एवम् सन्जाल निर्माण गर्ने ।
- **क्षमता अभिवृद्धि:** सबै तहमा जातीय विकास र संवर्द्धनको लागि बैज्ञानिक क्षमता अभिवृद्धि गर्ने । तल्लो तहमा (grassroots level) जातीय performance को पृष्ठपोषण दिने प्रणालीको विकास गर्ने, बीउ र जातीय अनुसन्धानको अनुगमन गर्ने ।
- **नीतिगत मुद्दाहरू:** सरकारी निजी साभोदारी अवधारणा अनुसार वर्णशंकर जात अनुसन्धान गर्न नीतिगत मार्गदर्शन निर्माण गर्ने । स्थानीय रैथाने जात र उन्नत जातका बीउहरूको नियमन प्रकृया सरलीकृत र सुचारु गर्ने ।

६.२ बीज वृद्धि (Seed Multiplication)

- **सरकारी क्षेत्रमा बीउ उत्पादन:** वाली विशेषको आधारमा बीउ उत्पादन क्षेत्रहरूको पहिचान गर्ने । सामुदायिक बीउ बैंक तथा जिल्ला स्तरीय बीउ उत्पादन कार्यक्रमहरूलाई एकीकृत गर्ने । दूर्गम क्षेत्रका बीउ उत्पादन कार्यक्रमलाई सेवा टेवा पुऱ्याउने ।
- **समुदायमा आधारित बीउ उत्पादन:** गुणस्तरीय बीउ उत्पादनको लागि सहभागितामूलक पद्धतिको विकास एवं मार्गदर्शन तयार गरी यस पद्धतिलाई प्राथमिकताका साथ सहयोग गर्ने । सामुदायिक बीउ उत्पादन समुह, सामुदायिक संघ संस्था तथा सहकारीहरूलाई सहयोग गर्ने । सामुदायिक बीउ बैंकलाई प्रवर्द्धन गर्नुका साथै तिनलाई श्रोत बीउ उपलब्ध गराउने ।
- **निजी क्षेत्रमा बीउ उत्पादन:** प्रजनन सामग्री एवम् दक्ष जनशक्तिको व्यवस्थाबाट निजी क्षेत्रमा बीउ बिजन कम्पनीको स्थापना र सवलीकरण गर्ने । यस्ता कम्पनीहरूलाई भौतिक पूर्वाधार, मेशिनरी उपकरण र जग्गाको लागि कोषको व्यवस्था मिलाउने । सरकारी र निजी क्षेत्रमा स्रोत बांडफांड/मिलान पद्धतीको विकास गर्ने । नियमित तवरमा संचालन हुने बीउ उत्पादन कार्यक्रमको योजना तर्जुमा, कार्यान्वयन तथा अनुगमनको संजाल निर्माणमा सहयोग गर्ने । निजी क्षेत्रमा सबल गुणस्तरीय बीउ वृद्धि कार्यक्रम एवं अनुसन्धान केन्द्रको स्थापना एवम् संचालन सुनिश्चित गर्ने ।
- **बीउ बिजन गुणस्तर नियन्त्रण:** बीउकोस्तर अनुसार सबै तहमा उत्पादन हुने बीउको नियमन, संयन्त्रमा आधारित अनुगमन निरीक्षण, तथा ट्यागिड एवं प्रमाणीकरणको व्यवस्था मिलाउने । बीउ परीक्षण र परिवर्तित आनुवांशकीय जीवहरू (Gentically modified organisms) को परीक्षण गर्ने प्रयोगशालाहरूको अनुगमन र सुदृढिकरण गर्ने । राष्ट्रिय बीउ बिजन समितिको समन्वयमा बीउ बिजन वासलात तयार गर्नेछ र सम्बन्धित सरोकारवालाहरूले सोही मुताविक योजना बनाई कार्यान्वयनमा ल्याउनु पर्नेछ । गुणस्तर व्यवस्थापनका विविध पक्षहरूमा तालिम कार्यक्रम सञ्चालन गर्ने ।
- **नीतिगत मुद्दाहरू:** बीउ उत्पादन करार फारमको सुधार गरी लागु गर्ने । बीउ उत्पादक र कृषकहरूको अधिकार संरक्षण गर्न आवश्यक ऐन नियमहरूको तर्जुमा तथा परिमार्जन गर्ने । बीउ वाली बीमा योजना,

व्यवसायिक बीउ उत्पादनमा यान्त्रीकरणको विकास र सहजीकरण गर्ने । साथै, बीउ व्यवसायमा प्रत्यक्ष वैदेशिक लगानी र साभेदारी लगानीको लागि उपयुक्त वातावरण सृजना गर्ने ।

- आधुनिक प्रविधिको प्रयोग मार्फत गुणस्तरीय बीउ उत्पादन गर्न बीउ उत्पादकहरूको क्षमता अभिवृद्धि गर्ने ।

६.३ बीउ प्रशोधन तथा तयारी (Processing and Conditioning)

- **लगानी:** विभिन्न विकास क्षेत्रमा रहेका प्रशोधन उपकरण, भण्डार संरचना र बीउ परीक्षण प्रयोगशालाहरूको क्षमता अभिवृद्धि गर्न लगानी बढाउने ।
- **क्षमता अभिवृद्धि:** निजी, सहकारी, सामुदायिक एवं सरकारी क्षेत्रमा कार्यरत जनशक्तिको पोष्ट हाभेष्ट प्रविधि एवम् पूर्वाधार विषयमा दक्षता अभिवृद्धि गर्ने तथा तालिम प्रदान गर्ने ।
- **सरकारी निजी साभेदारी:** हाल पूर्ण क्षमतामा सञ्चालन नभएका बीउ विजन प्रशोधन उपकरण एवं भण्डार गृहहरूको समुचित उपयोगको लागि सरकारी निजी साभेदारी मार्गदर्शन तयार गरी कार्यान्वयन गर्ने । प्रयोगमा नआएका स-साना बीउ विजनसंग सम्बन्धित संरचनाहरू स्थानीय बीउ उत्पादक समुह, सहकारी, समुदाय तथा निजी बीउ कम्पनीहरूलाई हस्तान्तरण गर्ने ।
- **नीतिगत मुद्दा:** बीउ प्रशोधन कारखाना स्थापना गर्न निजी र सहकारी क्षेत्रलाई दीर्घकालीन सहूलियतपूर्ण ऋण र अनुदान सहयोग उपलब्ध गराउने । प्रशोधन तथा भण्डारण उपकरण एवम् मेसिनरी औजारहरूको आयात गर्दा निजी क्षेत्रलाई अनुदान र भन्सार सुविधा दिने व्यवस्था मिलाउने ।

६.४ बीउ बजारीकरण (Seed Marketing)

- **बीउ संजाल:** सरकारी र निजी क्षेत्रका बीउ विक्रेता र बीउ मूल्य शृङ्खलामा आवद्ध अन्य सहभागीहरूको बीचमा संजालको विकास र सुदृढीकरण गर्ने । उपयुक्त योजना तर्जुमा एवं समन्वयका लागि जिल्ला, क्षेत्र र राष्ट्रियस्तरमा बीउ विजन समिति निर्माण गर्ने ।
- **बीउ बजारीकरण पूर्वाधार:** जिल्ला, क्षेत्र र राष्ट्रिय स्तरमा बीउ बजार केन्द्रहरूको विकास गर्ने ।
- **बीउ बजारीकरण सीप अभिवृद्धि:** मौसम अनुसार गुणस्तरीय बीउ माग आपूर्तिको पूर्वानुमान गर्न संस्थागत आधार विकास गर्ने । गुणस्तरीय बीउको योजना एवं बजार व्यवस्था गर्न बीउ उद्यमीहरूलाई तालिम प्रदान गर्नुका साथै स्थानीय संस्थाहरूलाई सहयोग पुर्याउने ।
- **बीउ प्रसार एवं बजार प्रबर्द्धन:** कृषि प्रसारको माध्यमबाट नयाँ जातका बीउको प्रवर्द्धन गर्ने । बीउ मेला, प्रदर्शनी, भ्रमण तथा प्रकाशन एवम् विद्युतीय संचार माध्यम मार्फत स्थानीय बीउ वितरण र प्रवर्द्धनका लागि बजार अभियान कार्यक्रममा सहयोग गर्ने ।
- **बीउ निर्यात प्रवर्द्धन:** निर्यातयोग्य बालीको पहिचान गरी उपयुक्त पकेट क्षेत्रमा त्यस्ता बालीहरूको बीउ उत्पादनमा सहयोग गर्ने र अन्तर्राष्ट्रिय बीउ बजारको खोजी गर्नुका साथै निर्यातकर्तालाई सहूलियत दिने ।

- **क्षमता अभिवृद्धि:** बीउ बिक्री, अनुगमन, विश्लेषण र बीउको वर्तमान र भावी माग सम्बन्धी सूचना प्रवाह गर्न स्थानीय संघ संस्थाहरूको क्षमता अभिवृद्धि गर्ने ।
- **नीतिगत मुद्दा:** सिफारिस क्षेत्रमा बीउको स्वतन्त्र परिचालन गर्न सहजीकरण गर्ने ।

६.५ बीउ विजनको उपयोग (Seed Use)

- **बीउ विजन अभियान:** विभिन्न संचार माध्यमहरू र बीउ प्रसार कार्यक्रम मार्फत गुणस्तरीय बीउ सम्बन्धी सचेतना जगाउन सहयोग गर्ने । नयां उन्मोचित जातहरूको प्रवर्द्धन गर्न लगानी गर्ने । बीउको उपयोग सम्बन्धी जानकारी दिन तथा बीउको व्यापक प्रचार प्रसार गर्न बीउ तालिम पुस्तिका र छपाई सामग्रीहरू तयार पार्ने ।
- **खुद्रा बजार श्रृंखलाको अनुगमन:** खुद्रा बजार श्रृंखलामा प्रवाह हुने बीउको गुणस्तर अनुगमन नियमित रूपमा गरी गुणस्तरीय बीउ प्रवाहमा सुधार गर्ने ।
- **उपभोक्ता अधिकार:** गुणस्तरीय बीउमा पहुंचको अधिकार संरक्षण गर्न बीउ प्रयोगकर्तालाई शिक्षित गर्ने ।
- **नीतिगत मुद्दा:** गरीब, महिला, सिमान्तिकृत एवम् जोखिमपूर्ण अवस्थाका कृषक परिवारहरूलाई समेटि उत्पादकत्व बृद्धिमा जोड दिन बीउमा अनुदान उपलब्ध गराउने । स्थानीय स्तरमा विकास गरिएको नयां जातमा अनुदान दिने । गुणस्तरीय बीउ उत्पादन गर्न बीउ उत्पादनकर्ताको क्षमता अभिवृद्धि गर्ने ।

६.६ योजना, समन्वय, अनुगमन र नियमन

- **योजना, समन्वय, अनुगमन:** वर्तमान आवश्यकता परिपूर्तीको लागि राष्ट्रिय बीउ विजन समितिको समयसापेक्ष पुनरावलोकन र पुर्नसंरचना गर्ने । बीउ विजनको दीर्घकालीन सोच २०१३ - २०२५ को कार्यान्वयनमा सहजीकरण गर्न राष्ट्रिय बीउ विजन समितिले केन्द्रिय स्तरमा कृषि विकास मन्त्रालय अन्तरगतका विभिन्न निकायहरू बिच तथा सरोकारवाला अन्य मन्त्रालयहरू बिच समन्वय कायम राख्न प्रमुख जिम्मेवारी लिने । साधन स्रोत र क्रियाकलापहरूमा दोहोरोपन हटाउन बीउ विजन कार्यक्रमहरूको समन्वय र नियमन गर्ने । राष्ट्रियस्तरको बीउ विजन योजना तर्जुमा, पुनरावलोकन तथा अनुगमन उपसमितिलाई चनाखो बनाउने । व्यवसायिक बीउ उत्पादनको लागि सामुदायिक बीउ विजन कार्यक्रमलाई दुर्गम स्थानमा र निजीस्तरका बीउ विजन कार्यक्रमलाई सुगम स्थानमा संचालन गर्न बढावा दिने । जिल्लास्तरीय बीउ योजना तर्जुमा, स्रोत परिचालन तथा अनुगमनको लागि जि.वि.स. लाई उत्तरदायी बनाउने । सबै तहका सरोकारवालाहरूको सहभागिता हुने गरी वार्षिक गोष्ठि संचालन गर्ने ।
- **राष्ट्रिय बीउ विजन सूचना अभिलेख:** बीउ विजनसंग सम्बन्धित सूचनाहरूको संकलन, प्रशोधन एवम् संप्रेषणका लागि सक्षम तथा प्रभावकारी पद्धतिको विकास गर्ने । बीउ सम्बन्धी सर्भेक्षण नियमित रूपमा गरी निर्णयकर्ताहरूलाई पृष्ठपोषण दिने ।
- **बीउ विजन सम्बन्धी कार्यक्रमहरूको नियमन:** राष्ट्रिय मर्म अनुरूप एवं अन्तर्राष्ट्रिय नियमहरूसंग मेल खाने गरी बीउसंग सम्बन्धित नीति, ऐन, नियम तथा मापदण्डहरूमा सामञ्जस्यता कायम गर्ने । विभिन्नस्तरका बीउ विजन कार्यक्रमहरूको समन्वय, सहजीकरण र नियमन गर्ने । वंशाणु परिवर्तित जीव

(GMO) को उपयोग र परम्परागत आनुवांशिक स्रोतहरूको संरक्षण सम्बन्धी अनुसन्धान र विकास कार्यक्रम संचालन गर्न नीतिगत मार्गदर्शनहरू निर्माण गर्ने । बीउ बाली विमा सम्बन्धी नीति निर्माण गर्नुका साथै आपतकालीन तथा बाली असफल भएको अवस्थामा उपयोग गर्न जगेडा बीउ संचय (Seed buffer stock) गर्ने कार्यको शुरुवात गर्ने ।

- **नीतिगत मुद्दा:** राष्ट्रिय तथा अन्तरराष्ट्रिय बीउ कम्पनीहरूको संयुक्त प्रयाश एवं लगानी (Joint venture) उत्प्रेरित गर्न नीतिगत वातावरणको सृजना गर्ने । साथै, बर्णशंकर लगायतका बीउको निकासी पैठारी सम्बन्धी नीतिगत संरचनाको विकास गर्ने ।
- **क्षमता अभिवृद्धि:** सबै तह/स्तर र क्षेत्रमा दक्ष जनशक्तिको विकास एवं सुदृढीकरण गर्ने ।

७. क्रियाकलाप गतिविधि:

तालिका – २ मा अल्प, मध्यम र दीर्घकालीन गरी तीन किसिमका क्रियाकलापहरूको संचालन तथा ती क्रियाकलाप संचालन गर्दा लाग्ने अनुमानित खर्च तथा क्रियाकलाप संचालन गर्ने निकायको जिम्मेवारी प्रस्तुत गरिएको छ ।

तालिका – २ : क्रियाकलाप गतिविधि

क्र.सं.	बीउ बिजनको सोच २०१३ - २०२५ कार्यान्वयन गर्न प्रस्तावित मुख्य मुख्य क्रियाकलापहरू	अनुमानित वार्षिक खर्च रु (लाख)	जिम्मेवार निकायहरू
१००	१. बीउ बजारीकरण प्रसार मार्फत गुणस्तरीय बीउ प्रयोगको प्रवर्द्धन गरी बीउको सुरक्षा तथा बाली उत्पादकत्व बृद्धि गर्ने ।		
११०	१.१ गुणस्तरहीन बीउ प्रयोगलाई निरुत्साहित गर्न नीति एवम् पद्धतिमा सुधार गर्ने ।	९१५	कृ.वि.म., रा.बी.वि.स., व.भू.सं.म.
१२०	१.२ बीउ प्रयोग योजनाको लागि सहभागितामूलक प्रकृयाको विकासमा सघाउने ।	६५०	जि.कृ.वि.का., जि.प.से.का., जि.वि.स., गा.वि.स.
१३०	१.३ कृषक परिवारको आर्थिक क्षमता बृद्धि गरी निजी क्षेत्रबाट बीउ खरिद गर्न सक्षम बनाउने ।	२००	जि.कृ.वि.का., जि.प.से.का., जि.वि.स., सा.स., कृषक परिवार
२००	२. प्रभावकारी अनुगमन तथा मुल्यांकनको माध्यमबाट चुस्त, प्रभावकारी एवम् व्यवसायिक संस्कार सहितको बीउसंग सम्बन्धित संस्थाको विकासमा सघाउने ।		
२१०	२.१ राष्ट्रिय बीउ बिजन समितिले बीउसंग सम्बन्धित सूचना संकलन, प्रसोधन तथा संप्रेषण गर्न सक्ने प्रणाली विमास गर्न सहयोग गर्ने ।	३२५	रा.बी.वि.स., बा.वि.नि., निजी क्षेत्र
२२०	२.२ बीउ व्यवसायीको साना तथा मझौला व्यवसायलाई प्रतिस्पर्धी बनाउन सहयोग गर्ने ।	८००	कृ.वि.म., रा.बी.वि.स., सू.तथा सं.म., अ.म., बैंक तथा निजी क्षेत्र
३००	३. जातीय विकास तथा सम्वर्द्धनात्मक प्रजनन		
३१०	३.१ राष्ट्रिय बाली अनुसन्धान कार्यक्रमको जातिय विकास तथा सम्वर्द्धनात्मक प्रजननलाई सुदृढ गर्ने ।	१००५	ने.कृ.अ.प., रा.बी.वि.स., कृ.वि. र निजी क्षेत्र

३२०	३.२ स्थान विशेषका वाली जातहरुको विकास, सम्बर्द्धन र उन्मोचनका लागि क्षेत्रिय तथा स्थानिय निकायलाई सहयोग गर्ने ।	३५०	क्षे.कृ.नि., क्षे.कृ.अ.के., र जि.वि.स., निजी क्षेत्र
३३०	३.३ सहभागितामुलक प्रजननद्वारा कृषक तथा कृषक परिवारको नयाँ बीउ तथा सूचना प्रणालीमा पहुँच बृद्धि गर्ने ।	२५०	जि.कृ.वि.का., जि.प.से.का., जि.वि.स., गा.वि.स. र निजी क्षेत्र
४००	४.बीउ व्यवसायीको बीउ बजारीकरण सिप अभिवृद्धि गर्ने तथा बीउ उत्पादनसंग सम्बन्धित पूर्वाधारमा लगानी गर्ने ।		
४१०	४.१ सरकारी र निजी क्षेत्रमा बीउ संजाल, बीउ विक्रेता तथा बीउ मूल्य श्रृंखलाको विकास तथा सुदृढीकरण गर्ने ।	२४५	रा.वी.वि.स., कृ.वि., प.से.वि, सू.तथा सं.म., सामुदायिक संस्था, निजी तथा गै.स.स.
४२०	४.२ गुणस्तर बीउको उत्पादन योजना र बीउ बजारीकरणमा स्थानिय निकायलाई सघाउने ।	२७५	क्षे.कृ.नि., जि.कृ.वि.का., जि.प.से.का., जि.वि.स., क्षे.बी.वि.प्र., र निजी क्षेत्र
४३०	४.३ कृषकहरुलाई गुणस्तरीय बीउ उपयोग गर्ने सिप बृद्धि गर्न सघाउने ।	२१५०	जि.कृ.वि.का., जि.प.से.का., जि.वि.स., सामुदायिक बीउ उत्पादन समूह, र गै.स.स.
५००	५. स्थापित प्रतिस्पर्धात्मक बीउ प्रणालीद्वारा बिज बृद्धि, प्रशोधन र बितरणमा सहभागिता बढाउन उपयुक्त वातावरण बनाउने ।		
५१०	५.१ निजी क्षेत्रको क्रियाशिल सहभागितामा बिज बृद्धि प्रणाली (प्रजनन-मूल-प्रमाणित-उन्नत) मा सुधार गर्ने ।	२७०	रा.वी.वि.स., कृ.वि, प.स.वि. र निजी क्षेत्र
५२०	५.२ विकेंद्रित बीउ उत्पादन प्रणाली कार्यान्वयनमा सघाउने ।	७६०	क्षे.कृ.नि., क्षे.कृ.अ.के., जि.वि.स., क्षे.बी.वि.प्र., जि.कृ.वि.का., जि.प.से.का.
५३०	५.३ स्थानिय स्तरमा बीउ बचत, बीउ बृद्धि, र भण्डारणको लागि कृषक तथा कृषक परिवारको क्षमता अभिवृद्धि गर्ने ।	७५	जि.कृ.वि.का., जि.प.से.का., जि.वि.स., गा.वि.स., निजी क्षेत्र र गै.स.स.
जम्मा		८२७०	

श्रोत: बीउ विजनको दीर्घकालीन राष्ट्रिय सोच २०१३ - २०२५, मूल दस्तावेज

बीउ विजनको दीर्घकालीन सोचले राखेको लक्ष हासिल गर्न राष्ट्रिय, क्षेत्रिय र स्थानिय स्तरमा रहेका बीउ मूल्य श्रृंखलामा संलग्न निकायहरु व्यवहारिक भै जिम्मेवारी पुरा गर्न समर्पित भै लाग्नेछन् भन्ने अपेक्षा गरिएको छ । माथि तालिकामा प्रस्तावित क्रियाकलापहरु संचालन गर्न सन् २०१२ को मुल्यमा आधारित भएर हिसाब गर्दा वार्षिक जम्मा रु ८२ करोड ७० लाख आवश्यक पर्ने देखिएको छ । उल्लेखित खर्च मध्ये रु ४९ करोड १० लाख सरकारी क्षेत्रबाट तथा रु ३३ करोड ६० लाख निजी क्षेत्रबाट जुट्ने अनुमान गरिएको छ । यो तालिकामा उल्लेख भएका क्रियाकलापहरु संचालन गर्न सरकारले सरकारी निकायहरु, अनुसन्धानमा संलग्न निकायहरु, शिक्षण संस्थाहरु, र जि.वि.स., गा.वि.स. जस्ता स्थानीय निकायहरु मार्फत हाल गरी रहेको लगानीमा बृद्धि गर्नु पर्ने देखिन्छ । निजी क्षेत्रमा कार्यरत अन्तरराष्ट्रीय तथा राष्ट्रिय गैर सरकारी संस्था, किसान, बीउ व्यवसायी, सहकारी संस्था, बीउ विजन कम्पनी, र वितीय संस्थामा रहेको श्रोतको परिचालन गर्न तथा बीउ विजन व्यवसायमा तिनीहरुको लगानी बृद्धि गर्न पनि सरकारी लगानीमा बृद्धि गर्नु पर्ने आवश्यकता छ ।

८. अपेक्षित नतिजा र प्रभाव:

८.१ नतिजा

बीउ विजनको दीर्घकालीन सोच कार्यान्वयनबाट सन् २०२५ सम्ममा तपशील बमोजिमको नतिजा निस्कने अपेक्षा गरिएको छ ।

१. देश खाद्यान्न बालीको बीउमा आत्मनिर्भर भै दश लाख कृषक परिवारलाई आवश्यकता अनुसारको गुणस्तरीय बीउ बाली लगाउने समय अगावै उपलब्ध हुनेछ ।
२. सन् २०२५ सम्ममा औपचारिक बीउ प्रणालीबाट ८८ मे. टन प्रजनन बीउ, २९७८ मे.टन मूल बीउ, र ९२५२७ मे.टन प्रमाणित/उन्नत बीउ उत्पादन हुनेछ ।
३. सन् २०२५ मा नेपालमा उत्पादित ७५० मे.टन गुणस्तरीय बीउ निर्यात गर्न सकिने छ ।
४. सन् २०२५ सम्ममा बीउ प्रतिस्थापन दर खाद्यान्न बालीको २५ प्रतिशत र तरकारी बालीको ९० प्रतिशत सम्म पुग्नेछ ।
५. बीउ विजन गुण नियन्त्रण पद्धतिबाट सुनिश्चित गुणस्तर तथा यथार्थ संकेत पत्र सहितको गुणस्तरीय बीउ स्थानीय बजारमा उपलब्ध हुनेछ ।
६. सरकारी तथा निजी क्षेत्रबाट सन् २०२५ सम्ममा विभिन्न बालीका ४२३ खुला सेचित (Open pollinated) र ६० वर्णशकर (Hybrid) जातहरूको उन्मोचन गरिनेछ ।
७. बीउ विजन प्रयोगशालाहरूले वार्षिक चालिस हजार बीउ नमूनाहरू परीक्षण तथा विश्लेषण गर्नेछन् ।
८. प्रभावकारी संरचनाको निर्माण तथा चुस्त बीउ विजन प्रणालीद्वारा बीउ उत्पादन र बजारीकरण गरिनेछ ।
९. धान र तरकारी बालीको उत्पादकत्व क्रमश ३.८ मे.टन प्रति हेक्टर र १९ मे.टन प्रति हेक्टरसम्म बृद्धि हुनेछ ।
१०. निजी क्षेत्रको सहभागिताबाट बीउ उत्पादन बृद्धि भै बजारमा गुणस्तरीय बीउको उपलब्धता बढ्नुका साथै देशमा चारबटा ठूला निजी बीउ कम्पनीहरू स्थापना हुनेछन् ।
११. सरकारी तथा निजी क्षेत्रमा २९३ जना बीउ विशेषज्ञको विकास हुनेछ ।
१२. कृषकको अधिकारलाई संरक्षित गरिनेछ, र बालीका श्रेयस्कर र प्रतिस्पर्धी जात विकास गर्ने प्रजनकलाई प्रोत्साहित गरिनेछ ।
१३. बीउ आयात तथा निर्यात गर्ने नियमावलीहरूलाई विश्व व्यापार संगठन र सार्क देशको मापदण्ड अनुरूप मिलाइनेछ ।
१४. नेपालको बीउ विजन प्रणालीमा संलग्न सबै सरोकारवाला निकायहरू जिम्मेवार भै कृषक प्रति जवाफदेही हुनेछन् ।
१५. बीउ विजनको दीर्घकालीन सोच २०१३ - २०२५ को कार्यान्वयनबाट थप दुई लाख पचपन्न हजार व्यक्तिलाई पूर्ण रोजगारी मिलेछ भने ८० लाख मे. टन खान योग्य खाद्यान्न उपलब्ध हुनेछ जसको मूल्य हालको बजार मूल्यमा करिब दुई खर्व नेपाली रुपैया हुन जान्छ ।
१६. कृषि उत्पादन बृद्धिबाट खाद्यसंग सम्बन्धित उद्योगहरूलाई आवश्यक पर्ने कच्चा पदार्थ पर्याप्त मात्रामा उपलब्ध हुनेछ ।
१७. नेपालको बीउ विजन क्षेत्र आफूले हासिल गरेको अनुभव र ज्ञान अरु देशसंग आदान प्रदान गर्न सक्षम हुनेछ ।

८.२ प्रभाव (Impact)

बीउ विजनको विकास रणनीतिको प्रत्यक्ष र परोक्ष प्रभावहरू निम्नानुसार देखा पर्नेछन् ।

क. खाद्य सुरक्षामा बृद्धि एवम् गरिबी न्यूनीकरण ।

ख. रोजगारीका अवसरको श्रृजना ।

- ग. जैविक विविधताको संरक्षण र जलवायु परिवर्तन को नकारात्मक प्रभावबाट बच्ने उपायहरूको अवलम्बन ।
- घ. लैंगिक समता र सामाजिक समावेशीकरण ।

९. अनुगमन तथा मुल्याङ्कन

९.१ अनुगमन

बीउ बिजनको दीर्घकालीन सोच २०१३ - २०२५ को कार्यान्वयनको अनुगमन राष्ट्रिय योजना आयोगले विकास गरेको नतिजामा आधारित अनुगमन तथा मुल्याङ्कन निर्देशिका २०६७ अनुसार तालिका - ३ मा उल्लेख गरिए बमोजिम चार तहमा गरिनेछ ।

तालिका - ३: बीउ बिजनको दीर्घकालीन सोच २०१३ - २०२५ को तहगत अनुगमन व्यवस्था

स्तर	विषय बस्तु	जिम्मेवार निकाय	समय
जिल्ला स्तर	क्रियाकलाप तहमा हासिल उपलब्धि को मापन । जिल्ला गरिबी अनुगमन तथा विश्लेषण पद्धतीको कार्यान्वयन ।	जि.कृ.वि.स.(जि.कृ.वि.का., जि.वि.स., क्षे.कृ.अ.के., कृ.से.के., सामुदायिक समूह, बीउ कम्पनी, सहकारी संस्था, गा.वि.स र गै.स.स.)	प्रत्येक चौमासिकमा एक पटक
क्षेत्रीय स्तर	उपलब्धि (outcome) र प्रभाव (impact) तहका नतिजा सूचकांकहरू । क्षेत्रीयस्तरमा संचालित विकास क्रियाकलापहरूको समग्र अनुगमन तथा मुल्याङ्कन गरी प्रतिवेदन केन्द्रमा पठाउने ।	क्षे.कृ.वि.स (क्षेत्रिय निर्देशनालयहरू, क्षे.वि.प.प्र. क्षे.कृ.अ.के., सहयोगी निकायहरू, गै.स.स., बीउ कम्पनी)	प्रत्येक चौमासिकमा एकपटक र आवश्यकता अनुसार गर्न सकिने ।
विभाग र मन्त्रालयस्तर	आयोजना कार्यान्वयनको विस्तृत प्रगति समीक्षा तथा प्रस्तुत गर्ने ।	मन्त्रालय स्तरीय विकास समस्या समाधान समिति (रा.बी.वि.स/बी.वि.गु.नि.के., कृ.वि., प.से.वि., ने.कृ.अ.प. र निजी क्षेत्र)	प्रत्येक छ महिनामा एक पटक
राष्ट्रिय स्तर	विभिन्न मन्त्रालय अन्तरगतका आयोजनाहरूको कार्यान्वयन प्रगति समीक्षा गर्ने र अन्तर मन्त्रालय समन्वय, नीतिगत मुद्दा तथा कानूनी मुद्दाहरूको विषयमा छलफल गर्ने ।	राष्ट्रिय विकास समस्या समाधान समिति (रा.वि.स.स.स.)	वार्षिक

९.२ मूल्याङ्कन

बीउ बिजनको दीर्घकालीन सोच २०१३ - २०२५ कार्यान्वयनमा आईसकेपछि हरेक पाँच वर्षमा एकपटक आवधिक मूल्याङ्कन तथा कार्यान्वयनको समाप्ती पछि अन्तिम मूल्याङ्कन गरिनेछ । आवधिक मूल्याङ्कन सरकारी श्रोत साधनबाटै वा तटस्थ मूल्याङ्कनकर्ताबाट गराइनेछ । आवधिक मूल्याङ्कनबाट प्राप्त सुझावहरूको आधारमा सोच कार्यान्वयनमा आवश्यक सुधार तथा परिमार्जन गरिनेछ । अन्तिम मूल्याङ्कनबाट प्राप्त सुझावहरूले

पछिसम्म बीउ विजन सम्बन्धी नीति, ऐन, नियम तथा कार्यक्रम कार्यान्वयनलाई प्रभावकारी बनाउन सहयोग पुऱ्याउनेछन् ।

१०. निष्कर्ष

बीउ विजनको दीर्घकालीन राष्ट्रिय सोच २०१३ - २०२५ खाद्यान्न उत्पादन वृद्धिको उदेश्य हासिल गर्न तथा बीउको लागि अन्तर्राष्ट्रिय बजार माथिको निर्भरता घटाउन महत्वपूर्ण साधन हुनेछ । यस सोचले कृषकहरूलाई उच्च गुणस्तरको बीउ आपूर्ति हुने एउटा चुस्त प्रणालीको सुनिश्चितता गरी कृषि विकासको गतिलाई तीब्र बनाउन मद्दत गर्नेछ । कृषि क्षेत्रको दिगो विकास, खाद्य सुरक्षा तथा कृषक समुदायको जीवनस्तर उकास्ने लक्ष्य प्राप्तीका लागि यस सोचमा वृहत नीतिगत ढाँचा प्रस्तुत गरिएको हुँदा सरकारी निकाय, राजनैतिक दल, दातृ निकाय, प्राज्ञिक क्षेत्र, अनुसन्धानकर्ता, गैह्र सरकारी संस्था, निजी बीउ कम्पनीहरू, निजी बीउ व्यवसायीहरू, सहकारी संस्था, बीउ उत्पादक तथा अन्य सरोकारवालाहरूबाट यसमा पूर्ण सहयोग हुने नेपाल सरकारले विश्वास लिएको छ ।